

అతిథి

[కథానిక]

= శ్రీ నల్లూరి కేవళవస్వామి =

“ఒరేయ్! ... ఒరెఒరేయ్! ...”

నా క్కలపడ్తోంది.

“ఒరేయ్! ...నిన్నేరా పిచ్చేదీ...”

ఉలిక్కిపడి లేచాను. ఎద టోవ్యక్తి. అయిదున్నరఅడుగుల ఎత్తు. లాంగ్ కోటు, ధోవతి, సిల్కుకండువా, చేతిలో తోలు పెట్టి, నల్లగా, బొద్దుగా ... ఆవ్యక్తి ప్రత్యక్షం!...ఎవరూ?

“ఇప్పుడేం నిద్దరా” అంటూ సరాసరి ఇంట్లోకి దూరుకొచ్చాడు.

నిలుచున్నవాడిని నిలుచున్నట్టుగానే వుండిపోయాను.

సూటిగా ట్రంకుపెట్టె లున్నచోటికి వెళ్లాడు. అక్కడ తన పెట్టి పెట్టాడు. అక్కణ్ణించి తిన్నగా నాకోటు వున్న చోటి కెళ్లాడు. అక్కడ తన కోటూ, కండువా తగిలించాడు. తిరిగొచ్చి నే నింతవరకూ నిద్రిస్తోన్న ఈజీచేర్లో వారిగి ధోవత్తో మొహాన చెమట తుడుచుకుంటూన్నాడు. ఇంతసేపూ నావేపు తిరిగన్నా చూళ్లేదు.

ఇంకా కలకంటూన్నానా?

“నిల్చున్నావేరా, కూర్చో” అన్నాడు పక్కన కుర్చీ చూపిస్తూ.

మాట్టడకండా వెళ్లికూర్చున్నాను.

ఈ ‘రా’ ఏవంటి? మా ఇంట్లో పెద్ద వాళ్ళూ, రాజూతప్ప నన్ను ‘రా’ అని పిలిచే వాళ్లు ప్రపంచంలో మరెవ్వరూ లేరే? మరీయన నాదగ్గర ఇంతచనువు తీసుకుంటూన్నాడే? ఎవ రీయనా? ... అన లెవ రంటా?

ఇదంతా ‘కలయో వైష్ణవమాయయో’ అర్థంకాకండావుంది నాకు.

“అదేరా, అట్టా చూస్తావే? నన్నెర గవూ?”

ఈయ న్నెరుగుదునా? ఎరుగుదునేమో. కాని ఎక్కడ చూశానూ? ఎప్పుడూ? ఎక్కడా చూసినట్టు లేదే.

“నేను ప్రసాదరావును కాదుట్రా?”

ప్రసాదరావా? ఏప్రసాదరావ్? నే నెరిగిందల్లా ఒక్క ప్రసాదరావేనే, నాట కాల్లో వేషాలువేసే ప్రసాదరావు. కాని ఆయన ఈయన కాడే. అందులో మొన్నేగా ఆప్రసాదరావు సజీవంగా లైబ్రరీలో అవుపడి నమస్కారం చేశాడు.

“ఇంకా తెలీలేదుట్రా?...పోనీ, మీ అమ్మా అన్నయవాళ్లన్నా జ్ఞాపక మున్నారా?” అన్నాడు విసుక్కుంటూ.

“అయ్యో, వాళ్లు జ్ఞాపకం లేకేమండీ?”

“మరి నేనేనట్రా జ్ఞాపకం లేందీ?”

అంటే, ఈయనా నాకు అంతటి దగ్గరి బంధు వేన్నమాట. మరీయన్ని నే నెరక్కపోవట మేవీటి? ఆశ్చర్యం!

“మీ పెద్దన్నయ్యా, నేనూ ప్రాణన్నే హితులం కాదుట్రా? చిన్నప్పడు నేనూ అయినా కలిసి గోలీలాడుతూంటే నువు మీ తాతయ్య వొళ్లో కూర్చుని చూసేవాడివి కాదుట్రా? నిన్న నేను ఎన్నో సార్లు ఎత్తుకుని ఆడించా కదరా?”

పెద్దన్నయ్య పేరు వినగానే హడలెత్తింది. ఇంక లాభం లేదనుకున్నాను. ఈయన్ని నేను ఎరిగినా ఎరక్కపోయినా రాజీపట్టమే మంచిదని, బొంకాను: “ఆఁఆఁ, అవునండీ, మరిచిపోయాను. మా అన్నయ్య మీ పేరు ఎప్పుడూ చెబుతూంటాడు.”

“ఓరి సీతస్సాదియ్యా! ఎంత గోలచేశావురా...మీ అన్నయ్యేగా నా కీలడ్ర సిచ్చింది. ఇట్లా అని తెలిసివుంటే మహారాజులా మరెక్కడేనా దిగేవాణ్ణి.”

“రామరామ! ఎంతమాట. క్షమించాలి. ఏదో పొరబాటున జ్ఞాపకం రాకపోయింది.”

“నాకు తెలుసులేరా. నీకూ పట్నం నీళ్లు బుట్టకెక్కాయి...అబ్బే. ను వ్విట్టా అవుతా వనుకోలేదురా” నామనసుకు చాలా కష్టంవేసింది. నేను “ఇట్టా” అయిననికాదు, ఆయన మాట్లాడే ధోరణి సహించలేకండావుంది.

“మరిప్పుడు నిద్రపోతూన్నావేరా? ఇంకా ఆరన్నా కాలేదే” అన్నాడు ఒక్కసారి విషయం మారుస్తూ.

“మరేంలేదండీ, ఇవ్వాలి ఆఫీసులో కాస్త ఎక్కువ పనుండటంచాత వొళ్లు అసిలి

నట్టయింది. అట్టవారిగానో లేదో కునుకు పట్టింది.”

“అతరె, మీ రింకా అట్టనే కూచున్నారే. స్నానం చేస్తారా?”

“ఇప్పుడెవడు చేస్తాడ్రా”

“పోనీ, కాళ్లుచేతులన్నా కడుక్కోండి.”

లేచాడు. వంటింటోకి దారి చూపించాను. ధోవతి చేత్తో పట్టుకుని తీవిగా నడుస్తూ వంటింటోకి కాలుపెట్టాడు. అడుగు పెట్టగానే గదంతా కలయచూశాడు. తిరిగినాకేసి చూశాడు. ఆకళ్లలో నిరాశ కనుపించింది. మాట్లాడకుండా వెళ్లి కాళ్లు మొహము కడుక్కుని వచ్చాడు. తుండుగుడ్డ అందిచ్చాను. కాళ్లు కుర్చీపైన పెట్టి తుడుచుకుంటూ అన్నాడు: “బ్రహ్మచర్యం ఆచరిస్తూన్నావేరా?”

ఆప్రశ్న అంత హఠాత్తుగా వొచ్చినందుకు కొంచెం కంగారు కలిగింది.

“చిత్తం, ప్రస్తుతం అంతేనండీ”

“ఏ?”

“పుట్టింటి కెళ్లిందండీ”

“ఓహో! అదా సంగతి? తెలిసింది”

ఏవీటి సంగతి? నాకు తెలియం దాయన కేం తెలిసింది? అపోహపట్టలేదుకదా?

“వూరకనే వెళ్లిందండీ”

“అంటే?” అన్నాడు నిమ్మళంగా కూర్చుని నావేపు ప్రశ్నార్థకంగా తిరిగి.

“వొచ్చి చాలారోజులైందనీ, అందులో వాళ్ల అక్కయ్యకూతురు పెళ్లనీ వాళ్ల అన్నయ్య వొస్తే పంపించాను.”

“అదేలేరా అన్నీ కలిసాస్తే. అట్టనే పురుడోసుకొస్తుందిలే.”

“అబ్బేబ్బే! అల్లాంటి దేమీ లేదండీ” అన్నాను వెంటనే అందుకుని.

“ఏ?” అన్నాడు బామలు ముడుస్తూ.

ఏం చెప్పనూ?

“ఏం లేదండీ” అన్నాను పూరుకో లేక.

“అమ్మాయి కాపరాని కొచ్చి ఎన్నే శ్యయిందిరా?”

ఈ అడ్డున వాళ్లంతా ఏం విటి? నాకు అసహ్యం వేసింది.

“రెండేళ్లు”

“మరీ?”

ఏ విటి మరీ, నా శ్రాద్ధం! నడీబజారులో నన్ను మెడికల్ పరీక్ష చేసినట్టుగా వుంది.

“నాకు తెలుసులేరా మీ సంగతి. మీరూ పెద్ద పెద్ద చదువులు చదివి మరీ అన్యాయమైపోతున్నారా. దేవుడూ దైవం అంటే మీకు భయంపోయింది. పిల్లలంటే మీకు అసహ్యంకదూ?”

“అయ్యో! ఎందుకండీ?”

“ఎందుకే విటి నాకు తెలీదూ? ఈ పట్నం వాళ్ల సంగతి నన్ను గు చెబుతా. అదేదో బర్త్ కంట్రోల్ అంటూ వుంది టగా?...”

“రామ రామ! చాలా అపోహపడు తున్నారండీ.”

“ఆ, నా దగ్గి రారా మీ ఆటలూ?”

ఇంక భరించలేకపోయాను. వెంటనే ధోవతీ, తువాలా తీసుకుని, “స్నానం చేసి వస్తా” నంటూ గబగబా మెట్లు దిగి పోయాను.

పంపు ధారకింద పదినిమిషాలపాటు నిశ్చలంగా కూర్చునికాని మరీ తేరుకోలేదు.

అప్పుడు కాస్త వేడితగ్గింది. బుజ్జు పనిచేయటం మొదలెట్టింది.

అసలు పొద్దునే లేచి ఎవరి మొహం చూశానో మరీ కష్టాలకు గురి అయ్యాను. లేకుంటే, ముక్కూ మొహం ఎరగని ఎవడో వొహాడు ఇంట్లోకి దూరుకొచ్చి నా మొహం ముందటే నన్నే చెడామడా తిట్టేస్తూంటే నేను, నేనేమీ అనలేక వాజమ్మలా కూచోటం ఏం ఖర్మమూ? నే నేం పాపం చేశానని నా కీశిక్ష, పరీక్ష? బి. యే. పరీక్ష కూడా ఇంత కఠినంగా తోచలేదే.

ఇంతవరకు అతిథులంటూ — పిలిచిన వారూ, పిలవనివారున్నూ — చాలామంది ఈ ఇంటికి వచ్చారు; మళ్లీ వాళ్ల మానాన వాళ్లు వెళ్లిపోయారు. వెళ్లనివారిని నేనూ, సుశీలా కలిసి వుపాయంగా దారిపట్టించాం. కాని వాళ్లల్లో ఎవ్వరూ ఇంతవరకూ నన్ను గానీ, సుశీలని గానీ పల్లెత్తుమాట అని ఎరగరు కాని ఈయన మాత్రం వచ్చి రావటమే నన్ను వేపుకుతింటం మొదలెట్టాడే! అసలీయన వచ్చిందే ఇందుకా?

నా ఈపీడ వొదిలించుకోటం ఎల్లాగో తోచిందికాదు. ఇల్లాంటి మొండిఘటాలకోసం మనే నేనూ, సుశీలా కలిసి కొన్ని గోసాయి చిటికెలు తయారుచేసిపెట్టుకున్నాం. కొన్నింటిని ఇదివరకే ప్రయోగించాం. కొన్ని ఇంకా అట్లానే మా హృదయపేటికల్లో నీలుచేయబడివున్నాయి. అందులోంచి ఏది ప్రయోగించినా అతిథి అనేవాడు మళ్లీ ఈజన్మలో మా ఇంటిపేరు తలవడని మాకు బాగా నమ్మకం. లేకుంటే, ఈపట్నంవోట ఆ వొచ్చేనలభైఅయిదురూకల్లో అతిథినత్కారాలు చేస్తూ ఏం బతికేసుస్తాం చెప్పండి?

కాని రెణ్ణెల్లక్రితంమాత్రం కొంచెం కథ అడ్డంగా తిరిగినందువల్ల ఇప్పుడు కాస్త హుషారుగా వుండాలినివోస్తోంది. ఏం జరిగిందంటే, ఇల్లాంటి ఎరగనిమొహమే ఒకడు మీపూరివాణ్ణంటూ వచ్చాడు. నరేనని ఒకరోజు వుండనిచ్చాం. కాని అల్లాంటి మరి పది, పదిహేనురోజులైతేగాని ఆఘటం కదలనట్టు సూచనలు కనుపించాయి. ఇంకేం? వెంటనే అయ్యవారిని ఉద్వాసన పట్టించాలని నిశ్చయం చేసుకున్నాం. రెండోరోజు సాయంత్రమే మాఅతిథిఎదటే సుశీల నన్నో మాట అనేసింది. దాంతో నేను గుణ్ణయి పోయి పెద్దగా అరిచాను. సుశీల వెనక్కు తీయలేదు. నాకంటే పెద్దగా గోలచేసింది. నేను నాలుగు తిట్టాను. అది ఏడ్చుకుంటూ వంటింటోకి వెళ్లిపోయింది. నేనూ వెనకాలే వెళ్లి మాఅతిథికి బాగా వినపడేట్టు నాలుగు చరిచాను. సుశీల పెద్దగా యాడవటం మొదలెట్టింది. ఇల్లా అరగంట నాటకమాడం. తర్వాత ఈవలికొచ్చి చూస్తే మాఅతిథి తన బిభాణితో సహా మాయమైనాడు. ఆ రాత్రి హాయిగా నిద్రపట్టింది.

కాని నాలుగురోజులతర్వాత మా పెద్దన్నయ్యదగ్గరించి వోవుత్తరం వొచ్చింది. తన స్నేహితుణ్ణి మేము అవమానపరిచామనీ, అంతగా మాకు గతిలేకపోతే తనకు రాస్తే తా నేమేనా పంపించేవాడనీ రాశాడు. నాకు చాలా కష్టమనిపించింది. అప్పట్నుంచి కాస్త హుషారుగా వుంటున్నాం.

మరియనా పెద్దన్నయ్యప్రాణస్నేహితుణ్ణిననీ, ఇద్దరూ కలిసి గోలీలాడేవారనీ చెబుతూన్నాడే. అంచాతే ఈయనపైన డిస్లిస్టినరీచర్య తీసుకుందామన్నా తీసుకోటానికి వీలేకుండావుంది.....

ఇంతలో పెనకాల ఎవరో మెల్లిగా దగ్గిట్టనిపించి, వెనక్కు తిరిగిచూశాను. కొనాఇంటివారికోడలు బిందెతో సహా నిలుచునివుంది. పాపం, ఎంతసేపయిందో వొచ్చి? నేను గమనించనేలేదు. వెంటనే లేచి ఈవలి కొచ్చేసి పొడిగుడ్డ కట్టుకుని, కంగిపోయిన హృదయంతో మెల్లిగా మెల్లెక్కాను.

వై కెళ్లేసరికి అతిథిగారు చూరుకేసి చూస్తూ కూచున్నారు. నేను తిన్నగా వారి దృష్టిని తప్పించుకుంటూ గాలరీలో కెళ్లి నిల్చున్నాను. ఆయనగారు ఏ క్షణాన ఏ బాంబు విసురుతారో అన్న భయంతోనే తల తుడుచుకుంటున్నాను. ఇంతలోకి “ఒరేయ్!” అన్న పిలుపు వినిపించగానే గుండె గుభేలుమంది. మళ్లి ఏంకొంప మునిగి పోతుందో నని భయపడుతూనే “ఏవండీ?” అన్నాను మెల్లిగా.

“ఇది అద్దెకొంపేరా?”

“మరేవండీ.”

“ఎంతా?”

“ఏడున్నరండీ.”

“వోరిబాబూ! ఏడున్నరే? ఎందుకింతా?”

“పట్నంకదండీ.”

“అయితే? ఇక్కడ గోడలు బాగా రంతో కద్దారా?... మనవూళ్లో చూడూ, రెడ్డిగారి బంగళా వుండే అది అయిదురూపాయలకి అద్దె కిస్తామంటే ఎవరూ అడగటంలా.”

ఏం చెప్పనూ?

“మరి పట్నంలో ఇంతేనండీ.” అన్నాను, మరేం చాతకాక.

“వెధవపట్నమూ, మీరూనూ. మీ కేంరా డబ్బు తగలేయటంమాత్రం వొచ్చు మీ పట్నంవాళ్లకి. అందుకే మహాత్ముడే మన్నాడో తెలుసా?”

“నాతో ఏమీ అనలేదే?”

“నీతో కాదురా వెధవాయ్! నీలాంటి కుఱ్ఱకుంకల్తో అన్నాడూ—‘వెంటనే పల్లెలకు పొండి, అక్కడే మీకు స్వరాజ్యం లభిస్తుంది!’ కాని మీరు వింటేనా? మీకు షోకులూ, టీకులూ కావాలేనాయె, మీ రెండు కింటారూ?...”

ఇంక భరించలేక మొహం తిప్పేసుకున్నాను. మళ్ళీ తల తిరగటం మొదలెట్టింది. బోనులో చిక్కిన ఎలికెలా తన్నుకోసాగింది నాహృదయం. ఎటూ పాలు పోలా. కాని ఇది ఆట్టే సాగనివ్వద్దనిమాత్రం నిశ్చయం చేసుకున్నాను. ఏదయితే అదయింది. ఈ శనిమాత్రం విరగడ చేసుకుని తీరాలి. అన్నయ్యకి కోపం వొస్తే తర్వాత చూసుకుందాం.

కాని ఎట్లా? ఎట్లా ఈ మహానుభావుణ్ణి ఉద్వాసన పట్టించటం? నా హృదయపేటికలో దాచివుంచిన గోసాయి చిటికెలు వొక్కొక్కటే తీసి చూశాను. కాని వాటిలో వొక్కటికూడా ప్రస్తుతపు కేసులో సరిపోకపోటం చూసి నా గుండె ఇంకా బేజారై పూరుకుంది. అన్నింటిలోనూ సుశీల సహాయం తప్పనిసరైంది. అసలు ఎన్నడేనా ఇల్లా ఒంటరిగా వ్యవహరించాలిసి వొస్తుందేమోన్న ఊహే మా కప్పుడు తట్టనందుకు చాలా విచారం వేసింది. కాని విచారించి లాభం? పోనీ కొత్త. దేదేనా సృష్టిద్దా మంటే పాలు పోవటం లా. వొద్దని ఎంత ప్రయత్నం చేసినా

ఆ మాటలు శూల పోట్లలాగా చెవిలో మారుమోగుతోంది.

కొంచెం సేపటికి ఆయన అతాత్తుగా ఆగాడు. నే నెంతసేపూ ఏవీ జవా బివ్వనందుకు నాపైన దయదలచేడేమో. నా మనసు కాస్త శాంతించింది. కాని బుఱ్ఱమాత్రం పనిచెయ్యటం లా. ఏం చెయ్యాలో, ఎవర్ని ఆశ్రయించాలో పాలుపోటం లా.

ఎదుటింటి అయ్యరుగారి రేడియోలో రాజమ్మ ‘మరి వేరె దిక్కెవరయ్య రామ’ కమ్మగా పాడుతోంది. ఆ తియ్యని కంఠాన్ని మింగేస్తూ కింద పంజాబీ హోటల్ రేడియోలో ‘ముల్తానీ’ అలాపిస్తోంది. ఆక్షణానికి నన్నూ, నా సంసారసాగరాన్నీ, నాలతిథినీ అన్నీ మరిచి ఆ ద్వంద్వయుద్ధంలో లీనమై పోయాను.

“వేరారా?” అన్న పిలుపు వినబడగానే వ్రలికిపడ్డాను.

“నన్ను చీకట్లోనే కూచోబెట్టా వేరారా?”

పాపం, నిజంగానే అంత చీకటి కమ్ముకురావటం నేను గమనించనేలేదు. వెంటనే వెళ్లి దీపం వెలిగించాను. మళ్ళీ గాలరీలో కెళ్లబోతోంటే “స్వయంపాకమేంరా?” అని అడిగాడు.

“అబ్బే, కాదండీ.”
 “మరీ?”
 “హోటలా భోజనమండీ.”
 “హోటల్లో? ఏం? నీకు వంట చాత కాదూ?”
 “అవుతుందండీ, కాని టైం చిక్కదు.”
 “వోరి వెధవా! వంట చేసుకోలానికే టైం చిక్కదురా? మరి నువు వుద్యోగం

చేస్తూంట దేనికీ? పొట్టకోసం కాదూ? నీ పొట్టకు నువు వుడికేసుకోలేకపోతే ఈ వున్యోగం ఎందుకూ? ఆ కిరస్తానీ కూడు కుడిచి ఎన్నాళ్లు బతుకుతావురా?"

"బ్రాహ్మణహోటలే నండీ."

"ఆంధ్రులూ?"

"అబ్బే కాదు, ఆంధ్రు డేవడేనా హోటలు పెట్టి బాగుపడ్డండీ?"

"మరీ?"

"అయ్యరుహోటలండీ."

"అయ్యర్లు బ్రాహ్మణులూ ఒహటేనా?"

"అదేమో తెలీదు కాసిండి మొత్తానికి ఆహోటలు బ్రాహ్మణహోటలే నని బోర్డుపైన స్పష్టంగా రాసుంది."

"ఏం పాడో, ఏవో. వెధవ అనాచారాలూ మీరూనూ." విసుగుతో తల తిప్పేసుకున్నాడు.

తైం చూశాను. ఏడూ యాబై.

"మొద్దలే అట్లా నిల్చున్నా వేరా? మధ్యాహ్నం మెప్పడో భోంచేశానా, మరి ఆకలేస్తోంది."

"అయ్యో చెప్పరే. హోటలు కెళ్లా మంటారా?"

"ఊఁ పదా. ఏం చేస్తాం, ఖర్మం."

ఇద్దరం బయల్దేరాం.

హోటలు చేరేసరికి సరిగ్గా ఎనిమిదైంది. భోజనందగ్గిర మా అతిథిగారిని ఓ కొత్తరూపంలో చూశాను. అయ్యరుగాడి విసుక్కి, ఈయనగారి నిదానానికీ సరిపోయింది. వాడిని మరిమరీ అడిగి వేయించుకుని, ఒక్కొక్కటి రుచి చూసి ఆరగించటం చూస్తే, ఈయనే కొన్ని నిమిషాలకి ముందు అయ్యర్ హోటల్లని తిట్టాడంటే నేనే నమ్మలేకపోయాను.

నా భోజనం త్వరగానే పూర్తైంది. ఇంతలో వోమూల రాజు కాఫీ సేవిస్తూ కనిపించాడు. వాడిని చూడగానే నా పంచ ప్రాణాలూ లేచివచ్చాయి. సాక్షాత్ భగవత్ స్వరూపంలా కనిపించింది వాడి రూపం నా కప్పుడు. వెంటనే లేచి "ఇప్పుడే వస్తానండీ, మీ భోజనం కానివ్వండి" అంటూ ఒక్కగంతులో రాజును చేరుకున్నాను.

"ఒరే బ్రదర్! చాలా ఆపదలో వున్నారా. సహాయం చెయ్యాలి. అయిదే నిమిషాలు" అంటూ వాడిని కాఫీలన్నా పూర్తికానివ్వకండా వీధిలోకి లాక్కెళ్లాను.

తిరిగొచ్చేసరికి మా అతిథిగారి భోజనం కూడా పూర్తైంది. వెంటనే రెండు కూషల్లు చించి ఇచ్చి ఇంటి మొహం పట్టాం. తోవలో కారాఖిల్లి ఇప్పించాను.

ఇంటికొచ్చాక పక్కలువేయటం దగ్గిర వొచ్చింది పేచీ. వుక్కగా వుంది, డాబాపైన పండుకుందా మంటాను నేను. ఆరుబయట పడుకుంటే నాకు జలుబుచేస్తుంది, గదిలోనే పడుకుందా మంటా డాయన. వొంటరిగా పడుకోటానికిమాత్రం ఆయన కిష్టంలేదు. విసుక్కుంటూ, నన్ను తిట్టిపోస్తూ, మొత్తానికి ఎలాగైతేయేం చివరకు డాబాపైనే పండుకోటానికి వొప్పకున్నాడు.

నాకు ధూమపాన మేమేనా అలవాటుం దేమో అడిగాడు. ఎన్నడూ లేంది ఆరోజే కొన్న గోల్డ్ డెక్కు ఇవ్వబోయాను. దర్జాగా ధర అడిగాడు. చెప్పాను. దాంతో నాదుబా రాఖిర్చుకి నన్ను మరోనాలుగుచీవాట్లు పెట్టాడు. కాని ఇంక ఆయన ఏమన్నా వూరుకుండుకే నిశ్చయించుకున్నాను కాబట్టి నామనసు కాట్టే కష్టం కలగలేదు.

పక్కపైన వారిగి, నిద్రవొస్తూన్నా ఆపుకుంటూ 'వెలుగునీడలు' చదవటం మొదలెట్టాను. ప్రసాదరావుగారు దర్జాగా సిగరెట్ పీలుస్తున్నారు, పిట్టగోడమీద కూచుని.

ఇంతలోకి అంతవరకు గుడ్డిగుడ్డిగా వెలుగుతున్న శ్రీ టులైటు కాస్తా గపమని ఆరిపోయినై.

"ఇదేవీట్రా?" అన్నాడు ఆశ్చర్యంగా.

"బ్లాకౌటండి"

"అంటే?"

"ప్రస్తుతం పట్నం సొంతం చీకటిగానే వుంచుతున్నారండి"

"ఎందుకూ?"

"చోరీలు బాగా జరగాలని"

"ఏవీటి? చోరీలా? ... చోరీలేనా నువ్వంది?"

"అవునండి"

"ఎందుకూ?"

"మరి పోలీసువాళ్లు బతకటం ఎల్లాగండి"

అది అతని కర్ణం అయిందో లేదో.

కాని, పాపం, నేను చెప్పిందల్లా నమ్మినట్టున్నాడు.

"అయితే ఈవూళ్లో చోరీలు జరుగుతున్నాయంటావా?" అన్నాడు, స్వరం తగ్గిస్తూ. ఆకంఠంలో ఏదో భయం తొణికిసలాడింది.

"ఆహా దర్జాగా" అన్నాను నిర్లక్ష్యంగా.

"నిజం?"

"నిజం"

ఒక్క గెంతులో నాదగ్గరి కొచ్చివాలాడు.

"ఏవీట్రా సంగతి?"

"అబ్బే! మీరు భయపట్టం ఎందుకండి?"

"భయం కాదురా. అసలుసంగతేంటో చెబుదూ"

"ఏంవుందండి, పట్నంలో చోరీలు జరగటం మామూలేగా"

"ఈబస్తీలలోకూడా జరుగుతోందంటావా?"

ఆహా"

"ఎప్పట్నీంచీ?"

"ఎప్పట్నీంచేవీట్రాండి, మొదట్నీంచినీ. అయినా మూడునెల్లనించిమాత్రం భలే గమ్మత్తైన చోరీ జరుగుతోంది."

"ఏవీట్రాదీ?"

"ఒహాడున్నాడులెండి. వాడికి 'Invisible Thief' అన్న బిరుదుకూడ ఇచ్చారు ఇక్కడి వాళ్లంతా కలిసి. అంటే వాడెవ్వరికీ కనిపించడు. ఇంతవరకూ కనిపించలేదు ఎవ్వరికీనీ."

"మరీ?"

"మరేలేదు. పెట్టెలోని రూపాయలు పెట్టెలోంచే మాయమైపోతాయి, అంతే."

"అయితే దొంగకాదేమోరా, దెయ్యమేమో."

"అబ్బేబ్బే! వాడు మనిపేనండి. దర్జాగా వుత్తరాలు రాస్తాడుగా. కొందరికి ముందే రాస్తాడు-ఫలానారోజు డబ్బు దొంగిలిస్తున్నానని. కొందరికైతే దొంగిలించింతర్వాత ఆపెట్టెలోనే వుత్తరాలు పెట్టాడు, మళ్లీ ఎప్పుడు వొచ్చేనీ తెలియజేస్తూ."

"ఇంత నిర్భయంగా చోరీలు జరుగుతుంటే మరి గొర్నమెంటువా రేం చేస్తున్నారు?"

"బ్లాకౌటండి"

నాజవాబు వినకండానే దబ్బున కిందికి జరుగుదీశాడు. కానేపు ట్రంకుల చప్పుడు వినిపించింది. తిరిగొచ్చి, నాపక్కలో కూచుని "ఎట్టారా?" అన్నాడు. అప్పటికే మొహం

పాలిపోయింది. కళ్లలో భయం స్పష్టంగా గోచరిస్తోనేవుంది.

“ఏంటండీ?”

“ఇదే. ఈవోరి విషయమేరా”

“అయ్యో! మీరు భయపడ్తున్నారా?”

“దొంగ అంటే భయంకాదురా?”

“ఈఇంటి కేం భయం లేదండీ”

“ఏం?”

“మాసంగతి ఇక్కడివాళ్ల కందరికీ తెలుసు. నిన్న కళ్లు తెరిచిన కుఱ్ఱకుంకకూడా తెలుసు, సాహెబునంపాదనంతా బూబమ్మకుట్టుపోతకు సరిపోతుందని”

“మీసంగతి అటుంచరా. ప్రస్తుతం నేనున్నాగా?”

“వుంటే ఏం?”

“సీతో దాచట మెందుకూ, నాదగ్గర కొంత డబ్బుందిరా.”

“డబ్బు? ... ఎంతమాత్రం?”

“ఏదోలే, ఐదొందలపై చిల్లర వుంటుందనుకో”

“అయినా భయంలేదండీ”

“ఏమోరా, నాకు భయంగానే వుందీ”

“ఎందుకండీ, మిమ్మల్నిప్ప డేవడు చూడొచ్చాడా”

“పెట్టెలోంచి డబ్బు మాయంచేసేవాడికి ఇంతమాత్రం తెలీదురా?”

నేను పూరుకున్నాను.

దాంతో ఆయనగారి భయం స్థిరపడ్డది.

“ఏవిట్రా వుపాయం?” అన్నాడు, దీనంగా నావేపు చూస్తూ.

నే నింకా ఆలోచిస్తూనేవున్నాను. ఆయనఆదుర్దా మరీ హెచ్చయింది.

“ఏదేనా వుపాయం చూడరా బాబూ. నన్ను రక్షించవూ?”

“అయితే వోపని చేద్దామండీ” అన్నాను. ఆయనమొహం ఒక్కసారి వికసించింది.

“ఈదొంగ వున్నాడే, వాడొహగమ్మతైన మనిషని ఇదివరకే చెప్పాగా, డబ్బుంతా వొక్కసారి దొంగిలించడు. వంతులప్రకారం తీసికెళ్తాడు. మొదటిసారి ఐదోవంతుకంటే ఎక్కువ దొంగిలించడు.”

“అదేవిట్రీ?”

“అట్లా వాడి పద్ధతి... అంతా మీరు పెట్టెలో కొంతడబ్బుమాత్రం వుంచి తక్కింది ఇంకెక్కడేనా దాచెయ్యండి.”

“వాడి కంతమాత్రం తెలీదురా?”

“అబ్బే, వాడొట్టి ట్రంకు దొంగమాత్రమేనండీ.”

“అంతా దాచేస్తే?”

“అమ్మో, పసిపట్టేయగల్గు.”

“అయితే పెట్టెలో ఎంత వుంచమంటావ్?”

“మీ ఇష్టం.”

“చెబుదూ”

“వో యేభై వుంచండి.”

“అబ్బో! పదిరూపాయలు మాయమవుతాయన్నమాట.”

“అన్నమాటే”

“అంతకంటే తక్కువైతే”

“ఏంలేదు, వాడు ఆకాస్తా వొక్కసారే పట్టుకెళ్తాడు.”

“సరే సరే. యేభైయే పెద్దం” అంటూ లేచిపెళ్లి పెట్టి తీసుకొచ్చాడు. పెట్టి తెరిచి అందులోంచి నోట్లకట్ట తీసి, పదిరూపాయల నోట్లు అయిదుమాత్రం అందులో వుంచి, తక్కినవి చేతిరుమాల్లో కట్టాడు.

“ఎక్కడ దాద్దాం?” అని అడిగాడు.

“ఎక్కడెందుకూ. మీతలకిందే పెట్టుకు పడుకోండి.”

కొంచెంసేపు ఆలోచించి, లేచి పెట్టికి భద్రంగా తాళం వేసి, దాన్ని యథాస్థానాన్నే వుంచి వొచ్చి తన చొక్కా వేసుకుని, జేబులో నోట్లకట్ట పెట్టుకుని వెళ్లి పక్కపైన బోర్లగిలా పడుకున్నాడు. ఇంక నాతో వొక్కమాటా మాట్లాడ లేదు. నేనూ వారిగాను.

తెల్ల వారు ఝూముస నన్నెవరో తట్టి లేపితే ఉలిక్కిపడి లేచి కూర్చున్నాను. ఎదట ప్రసాదరావుగారు ప్రత్యక్షం, బిక్క మొహంతో.

“ఏవిటండీ, ఏవిటి?” అని అడిగాను ఆదుర్దాగా.

“అయిందిరా” అన్నాడు హీనస్వరంతో.

“ఏవిటయిందీ!”

“పదిరూపాయలూ మాయమైవై.”

“ఆఁ? ... నిజంగా?”

“ఇదిగో” పక్కనే తెరిచివున్న పెట్టిలోంచి వో చిన్న చీటీముక్క తీసిచ్చాడు. కళ్లు నులుముకుని చదివితే అందులో ఇల్లా వుంది: “మళ్ళీ రేపు.”

నేను మాట్లాడకండా కూచున్నాను.

“ఒరేయ్, మావూరి బండెప్పడో తెలుసా?”

“మీరు వెళ్తారా?”

“ఇంకా ఏం చెయ్యమన్నావ్?”

“అయ్యో, ఒక్కరోజున్నా వుండకండా.”

“ఇది చాల్టూ? ఇంకానా? ... ఒరే బాబూ! నన్నీపట్నంనించి బయటపడేశావంటే నీకు చాలా పుణ్యముంటుందిరా. నీమే లెప్పటికీ మరవను. ఇంకలే”

“సరే. మీరు ముందు స్నాన మదన్నా చెయ్యండి.”

“బతికి బయటపడితే అన్నీరా. నువ్వు లే. ఇంక మాట్లాడకు” నారెక్క పట్టి లేపాడు.

మాట్లాడకండా కిందికి వెళ్లిపోయాను. కాల్యకృత్యాలు తీర్చుకుని వొచ్చేసరికి ఆయనగారు కోటు వేసుకుని సిద్ధంగా వున్నారు.

“పోనీ ఫలహారమన్నా చేసి వెళ్లరూ, ఇంకా చాలా టైముంది.”

“నువ్వు ముందు స్టేషనుకి నడవరా బాబూ! ఈపట్నంనించి బయటపట్టం ఎప్పుడెప్పుడా అని నాకుంటే ... మరీ జన్మలో పట్నంపేరు తలవనురా బాబూ!”

బయలుదేరాం. తోవలో ఒక్క మాటా లేకుండానే స్టేషను చేరుకున్నాం. బండి రావటానికి అప్పటి కింకా చాలా టైముంది. నా బలవంతంపైనే ఆయన అక్కడే మొహం కడుక్కుని, నాలుగు ఇడ్డీలూ, కప్ప కాఫీ సేవించాడు.

సరిగ్గా తొమ్మిదిన్నరకి రైలాచ్చింది. పెట్టెలో కూచున్నాక ఓ పెద్ద నిట్టూర్పు విడిచాడు.

“మీ రిట్టా వెళ్లిపోటం నాకు చాలా విచారంగా వుండండీ. అసలు నేనేమీ చెయ్యలేకపోయినందుకు నాకు సిగ్గు వేస్తోంది”

“ఒరే అబ్బాయ్! నువ్వు అట్టా ఏమీ
అనుకోకు. నీమేలు నే నెప్పటికీ మరిచి
పోలేను.”

రైలు కదిలింది.

స్తేపను దాటి ఈవలి కొచ్చేసరికి
ఎదురుగా హాజరయ్యాడు రాజు, చిరు
నవ్వుతో.

“ఏ?” అన్నాడు.

“ఓకే” అన్నాను.

వెంటనే వాడు నాచెయ్యి పుచ్చుకుని
రాయల్ హోటలులోకి దారితీశాడు. గబ
గబా ఆర్డరు ఇవ్వటం మొదలెట్టాడు.

నేను మెల్లిగా పర్చుతీశాను. అందు
లోంచి వో పదిరూపాయల పాతనోటు తొంగి
చూసింది.

